

# በዕውነት ስለ ዕውነት

የመፅሀፍ ርዕስ- ያሲምባ ፍቅር

ደራሲው - ካህሳይ አብርሃ

ዳሰሳ - ኃይሉ በለሳ

በቅርቡ ለህትመት የበቃውና ትዝታ ቀስቃሽ የሆነውን የአሲምባ ፍቅር የተሰኘውን የካህሳይ አብርሃን መደብል አንብቤ በጣም ተደስቻለሁ። አብሬው ጫካ ለጫካ ከትግራይ ወደ ወሎ ከዚያም ወደ ጎንደር ተንከራተትኩ። የማስታወስ ችሎታውንና ስለ ድርጅቱ ያለውን ዕውቀት አደነቅሁ። ኢህአፓ በህቡዕ ተመስርቶ ህዝብ የቀሰቀሰ ፤ ያነቃ፤ ያደራጀ ያታገለና የታገለ፤ ዕድሜ፤ ምታ፤ ዘር፤ ጎሳና ሃይማኖት ሳይለይ የመላ እትዮጵያውያንን ቀልብ የሳበ የመደብ ትግልን መሰረት ያደረገ መሪ ድርጅት ሲሆን መደባቸውን ሸጠው የተቀላቀሉትም ጥቂት አልነበሩም። በፕሮግራሙና በልሳኑ በያንዳንዱ ቤት በመግባት የትግል ዘር ዘርቶ የትግል መረብ ዘርግቶና በትግል ፍቅር አስተሳሰብ እንደነ አማኑኤል ያሉ ታጋዮችን አፍርቷል። ባንዳንድ አካባቢዎች በታጠቀው ከንፍ በኢህአዴ ይፋ ሆኖ ለህዝብ ዕይታ ቢበቃም አስፈላጊውን የትግል ዘዴ ዘይዶ የተጠበቀውን የትግል ውጤት አስመዝግቦ ከዳር እስከ ዳር ይደግፈው፤ ይጠብቀውና ይናፍቀው ለነበረው የኢትዮጵያ ህዝብ እንደተሰየ ቀርቷል።

ከዚህም አልፎ እንኳን ከመላ የኢትዮጵያ ህዝብ አእምሮ ይቅርና ሁሉን ነገር ሰውተው የተቀላቀሉት የድርጅቱ አባላት ዕውነተኛ የትግል ሂደቱንና ታሪኩን በትክክል ጥርት ባለ አኳኋን ሳያውቁት በትግሉ ሂደት ወድቀው ከተቀበሩት ጋር ተቀብሮ፤ ከታሰሩት ጋር ታስሮ፤ ከቆሰሉት ጋር ቆሰሎና ከተበተኑት ጋር ተበትኖ መቅረቱ የበዙዎችን ህሊና ሲከነክን አርባ ዓመታት እያስቆጠረ ነው። ምስጋና ይገባውና ከቅርብ ጊዜ ወዲህ በየ አቅጣጫው ታሪካችን ከተቀበረበት እየተቆፈረ፤ ከተበተነበት እየተሰበሰበና የተቆራረጠው እየተቀጠለ ብቅ ብቅ ማለቱ ከብዙ የተናጠል ጥረቶች በኋላ የተሟላ ታሪኩ አንድ ቀን ለህዝብ ፀሀይና ጆሮ የሚቀርብ ለመሆኑ የአሲምባ ፍቅር አንድ ምስክር ነው።

የኢህአፓ/ኢህአዴ የትግል ታሪክ በሚነገርበት ጊዜ አንድ ሊለመድ የሚገባውና አደራ የሚባለው ቁም ነገር “ዕውነት” ነው። በከተማም ይሁን በገጠር ከሰሜን እስከ ደቡብ ከምስራቅ እስከ ምዕራብ ታሪካችን በዕውነት ስለዕውነት ቀርቦ አገር ያንጓልለው። ለሰሜን እንዲጥም፤ ጠላት እንዳይጠቀምበት፤ እንዳይተች፤ ከሚል ወይም የሚወዱትን ማር የሚጠሉትን ዕሬት ቀብቶ አንዱን ወንጀሎ ሌላውን ተከላክሎ፤ አንዱን ኢጋንኖ ሌላውን አንኳሦ፤ ከደ ወይም ደብቆ፤ ሳይሆን ዕውነተኛ ታሪኩ በተደረገበት መልኩ የማስታወስ ችሎታ እስከፈቀደ ድረስ በትክክልና ግልፅ በሆነ በማያሻማ ሁኔታ ቢቀርብ መማሪያ ይሆናልና በዕውነት ስለዕውነት እንናገር።

ከአማኑኤል መልካም ትዝታዎችና ጠቃሚ ትምህርቶች ከማግኘቴ በበለጠ የሚቀጥለውን ታሪክ ፀሀፊ “ማነህ ባለሰምንት” ብሎ ስለሚያነቃቃ ከመቀመጫዬ አፈፍ በማለት አመስግኘዋለሁ። እኔም በዚያ የትግል ማዕበል ውስጥ ስላለፍኩ በተመስጠ ነበር መፅሀፉን ያነብኩት። የታሪኩ ባለቤት እንደመሆኔ መጠን የኢህአፓ/ ኢህአዴ ስም ሲነሳ መላው ሰውነቴ አብሮ ይነሳል። የተነሳው በጥሩ ከሆነ መንፈሴ ይፈነድቃል። በመጥፎ ከሆነ ግን ከቁጥጥራ ውጭ በሆነ መንገድ ፀጉሬ ይቆማል። ቆዳየ ይኮፋተራል፤ የውስጥ የሰውነቴ ክፍሎች ሳይቀሩ ይቆጣሉ። ስሜቴ ይጎዳል። እኔ ራሴ ግን ኢህአፓ/ ኢህአዴን

በመጥፎ ባነሳው ምንም አይሰማኝም። ልላምን? የኔ ስለሆነ። በተለይም ድርጅቱን የማያውቁት ሰዎች ባገኙት ቁራጭ ወሬ ተመርኩዘው ሙሉ ፍርድ ሲፈርዱበት ነው ፀጉሬ የሚቆመው።

የሚጠሉትና የሚፈሩትም የባሰ እንጂ ያነሰ ውንጀላ ስለማያቀርቡበት ክፉኛ ያንገበግበኛል። ይህን ስል ድክመቴን ለመግለፅ እንጂ ኢህአፓ የሁሉም ጭቁን ኢትዮጵያውያን ወኪል፤ ኢህአዴግ ደግሞ ሙብት አስጠባቂ ቀይ ሠራዊታቸው በመሆኑ ማንም ያገባኛል የሚል የህብረተሰብ ክፍል ሁሉ ሊያወሳው ይገባል። ብዙዎች የጥላቻ ስሜት የሚያዘውትሩትም የመጨረሻውና ዕውነተኛ ተስፋቸው ኢህአፓ ስለነበር ያንን የነፃነት ተስፋ ዕውን ባለማድረጉ እንጂ ሌላ ጥላቻ ኖሯቸው አይደለም። ስለዚህ በዕውነት ስለ ዕውነት ጥንካሬውና ድክመቱ፤ ትክክለኛ ግፅታው ቁልጭ ብሎ ቢወጣ በታሪክ መዝገብ ተመዝግቦም በኢትዮጵያ ውስጥ ብቻ ሳይሆን በሌላ አገር የሚገኙ ጭቁን ህዝቦች ለሙብት ፣ ለነፃነት ፣ ለእድገትና ለብልፅግና ሲታገሉ የሚማሩበት ሀቅ ሆኖ ይቀመጣል።

ወደ ተነሳሁበት ቁምነገር ልመለስና ዕውነትም አማኑኤል ለአሲምባ ይኸ ነው የማይባል ፍቅር ነበረው። ይህንንም ፍቅርና ከ5-250 ባሉት ገዎች ጠቅሶታል። ያ ፍቅር ደግሞ የመጀመሪያውም የመጨረሻውም ሕዝባዊ፤ አገራዊ፤ ጓዳዊና አሲምባዊ ፍቅር ነበር። ይህን ፍቅር ነው አማኑኤል በነዚህ ገዎች የሚነግረን። ዕውነተኛ ፍቅር በመሆኑም ከዚያ የሕዝብና የትግል ፍቅር አማኑኤልን ርሃብ፤ ጥማት፤ መውደቅና መነሳት፤ የደርግ ሃይል፤ መድማትና መሞትን ጨምሮ ከዓላማው ገቅንቅ አላደርጉትም። ጓዶቹ ከፊቱ እየወደቁ ሞትን በዓይኑ እያየ ባይነት ተሰምቶት ከወሎ አሲምባ መልሶ የወሰደው ያ ፍቅር ነበር። በፊት ወደነበረበት የትግል ጥንካሬ ሊመልሰው የሚችለው ከሌሎች ጓዶች ጋር የነበረው ሕዝባዊና ጓዳዊ የአሲምባ ፍቅር መሆኑን አውቆ ብቻውን ያን ሁሉ ጉዞ ተጉዞ ኢህአዴግን የተቀላቀለው። የአማኑኤል ያሲምባ ፍቅር ዕውነተኛ የሕዝብ ፍቅር በመሆኑ ይመር ንጉሴን እንኳ በዚያች ቅፅበት የተመጣጠነ ሕዝባዊ ወገናዊ ፍርድ ፈርዶለታል( ገፅ127)። የዕውነት ለመናገር ከሆነ እኔ ብሆን ይመር ንጉሴን አንድ ጊዜ ብቻ ሳይሆን ሁለት ሶስት ጊዜ እንኳ ብገድለው የወደቁትን ጓዶች ደም በብቃት አይመልስም። ደግነቱ ፈራጁ እኔ ሳልሆን አማኑኤል ነው።

አማኑኤል በዝርዝር የተነተናቸውን የጫካ ውስጥ መንገዶች፤ የገጠር ከተሞች፤ መንደሮች፤ የሰው ስሞች ስብሰባዎችና ጦርነቶች ከታሪኩ ባለቤት ውጭ ለሆነው አንባቢ እንደሚሰለገፍ የመጽሐፉ ተነባቢነት ውጤት አልባ እንደሚሆን የተገነዘበው አማኑኤል ሁሉንም የህብረተሰብ ክፍል ሊያሳትፍ የሚችል ጊዜ የማይሸረው ሁለንተናዊ ባህሪይ መጨመር አስፈልጎታል። ይህ ሁለንተናዊ ባህሪይ በቆንጆት “ምርኮኛ” ላይ ተመርኩዞ የፍቅር ፅንሰ ሀሳብ የተጨመረበት ይመስላል። ይህ ፍቅር ከአሲምባ ፍቅር የስም አንድነት ይኑረው እንጂ በይዘቱ የተለየ በሁለት ተቃራኒ ይታወቃል። የሚተገበርና ዓለም በሙሉ ገብሮለትና ሰግዶለት የሚኖር ከስተት ነው። ስለዚህም አማኑኤል ከዚያ ትውልድ በተጨማሪ ይህን ትውልድ አብሮ የሚያሳፍር ሰፊ ጠንካራ የፍቅር መርከብ ፈልጎ ድላይን አገኘ (ገፅ 250)። ይህን ስል ግን አማኑኤል ድላይን አያውቃትም ወይም አይውዳትም ለማለት ፈልጎ አይደለም። እውነቱን እርሱ እንደሚወዳትና እንደሚያፈቅራት ምፃፍ እንጂ መፅሃፉን ተነባቢ ለማድረግ ሲል ከህዝባዊና ጓዳዊ ፍቅር ውጭ ጾታዊ ፍቅር እንደነበራቸው መጻፍ አልነበረበትም። ከዚህ ድምዳሜ ላይ ብቻየን ብደርስም ግን እንደ እኔ ድላይን የሚአውቁትን ሳነጋግር በጉዳዩ ከኔ በበለጠ እንደተሰላጩ ተረድቻለሁ። ድላይን እንደ አማኑኤል እኔም አውቃለሁ። እወዳለሁ። ሳውቃትና ስወዳት ግን በጓዳዊና በህዝባዊ ግንኙነት እንጂ እንደ እርሱ በሌላኛው የፍቅር መልክ አይደለም። ሌሎቹ ጓዶችም እንዲሁ።

ድላይ ለውንዶች ጓዶች ይሁን ለሴቶች ጥሩ የታጋይ አርአያ ነበረች። አማኑኤል እንደሚገልጸት ግን ድላይ መልከመልካም፤ ፀጉረ ሎጫና እንከን የሌላት ቆንጆየ ሳትሆን (ገጽ 433) የወታደራዊ ቁመናዋ ከትጥቋ ጋር አብሯት የተፈጠረ የምትመስል የህዝባዊ ሠራዊት ተክለ ሰውነት የነበራት ተጋዳይ ነበረች። ፀጉሯንም ለመሸፈን አዘውትራ ኮፍያ ትለብስ ነበር። ፀጉሯ ሎጫ አለመሆኑ የድላይን ጓዳዊ ፍቅር አይቀንሰውም። ድላይ ለጠላት ቆራጥ የነበረችውን ያክል ለውገን ደግሞ አንደበት ለሌለው አንደበት፤ መብቱን ለተነጥቀው የመብት ጠበቃ፤ አቅም ላነሰው መካኛ ከንድ፤ ወኔ ለከዳው የጀግንነት ካባ የምትደርብ (ገጽ 296) የጀግና ጀግና የኢህአዴግ ተዋጊና አዋጊ አርበኛ ነበረች።

የድላይ መልከመልካምነትና ሩህ ሩህነት የራሷን ጥቅም ሰውታ የጓደኛና የቆመችለትን ምዝብር ህዝብ ጥቅም ታስቆይም ነበር። የቆመናዋን ማማር ለማያውቁት አስምሬ ለመግለጽ ቃላት ባይኖረኝም የፊልድ ጃኬቷን፤ ገንባሌዋንና ኮፍያዋን አድርጋ ከበስተኋላዋ ለሚያያት ወንድ እንጂ እሴት ነች ብሎ የሚጠረጠር አይኖርም (ገፅ302) ነበር። አንድ ጊዜ ሃይል 23 ውስጥ በነበርንበት ወቅት ቀስቃሽ ትይንት ( theater) አብረን ስንሰራ እኔና ጓድ ለገሰ በድምፅ እየተቀባበልን ታሪኩን ስንናገር (narrate) ድላይና ሌሎች ጓዶች ተግባሩን ያሳዩ ነበር። በትይንቱ አብሪ የነበረው ጓድ በእንዘህላልነት እየመራ ወስዶ ከጠላት የጦር ሰፈር ይጥላቸዋል። በተፈጠረው ሁኔታ ተኩስ ይጀመራና በውጊያው መሃል ድላይ ትሞታለች። ትይንቱም በዚህ ይዘጋና ድላይም ትነሳለች። ትይንቱን ይመለከቱ ከነበሩት መሃል አንድ አዛውንት በትካዜ “ ይህን ቁንጅናና ቁመና አፈር ትመኙለት? ነውር አይደለም እንዴ?” ሲሉ የተቆጡት ትውስ ይለኛል።

ለአማኑኤል ተጋድሎአዊ ውሎ ያለኝ አድናቆትና ክብር ከፍ ያለ ነው። በሌላ በኩልም ማንም ተራ ወንድ ድላይን አይቶ ለወሲብ ወይም ለትዳር አለያም ለፍቅረኛነት የማይመኝ ወንድ ልጅ አይኖርም። ድላይም ጸታዊ ፍቅሯን በህዝብዘዊና በጓዳዊ ፍቅር ተክታው እንጂ የርሷም ተፈጥሮአዊ ፍላጎት መኖሩን አልዘነጋውም። እንደማንኛውም ስጋ ለባሽ ፍጡር በስህተት የወሲብ ግንኙነት ቢኖራትም አይደንቀኝም። የኔም ሆነ የሌሎች አግራሞት ግን የድርጅቱን ስነሥርዓት ወደ ጎን ገፍቶ(ጥሶ) ትግሉን በሚያናጋ መልኩ ታስበ፤ ተውጠንጥና፤ ተመክሮና ተዘክሮ ከድል በኋላ ለሚኖር ህይወት ከአማኑኤል ጋር የገባችው የፍቅር ቃልኪዳን ( ገፅ 299) የድላይ ባህሪዬ ሆኖ መጻፉ የሚታለም ብሎም የሚታመን አይደለም።

ድላይ የትግል ስሟን ስታወጣ አብሪያት ባልኖርም በበለሳ የኢህአዴፍ ቆይታችን ከጋንታ መሪነት እስከ ሃይል መሪነቷ ሳውቃት ከድል በኋላ ለመኖር ፍላጎቷን የሚያንፀባርቅ አንድም ምልክት አላየሁም። ያየሁት በድፍረት በጠዘው ጦርነት መሃል እየተራመደች ስታዋጋ ጥይት እንደሚተኮስ እንኳ ልብ የምትል አትመስልም። ድላይን ሳውቃት እስትንፋሷ እስከምትወጣ ድረስ ህይወቷ ለትግሉ እንጂ ከድል በኋላ ለሚኖር ህይወት አልነበረም። ትግሉ የሚጠይቀውን መሰዋዕትነት ከፍላ በደምና አጥንቷ ህዝባዊ ሥርዓት ለማንፅ የቆረጠች የትግል መሃንዲስ እንጂ እርሷም ሆነ ሌላ ሰው ከድል በኋላ የሚኖር ህይወት ታይቷት አያውቅም። ድላይ ማለት፡-

ሀ- ከድል ላይ ሆኖ (on victory)

ለ- ድልን ለማየት (to see victory)

የሚል ትርጉሞችን ያካተተ የትግል ስም እንደነበራትም የተረዳሁት በተሰዋችበት ወቅት ጓድ ይትባረክ (በግን) የአሁኑ ህላዌ የሴፍ በገጠመላት ግጥም ነበር። ድላይ በግብር ሲበዛ ደፋር፤ ቆራጥ፤ ፈጣን፤ ጀግና፤ ህይወቷ የሚቀጥለውን የጥይት ወላፊን ለመቅመስ በጉጉት የሚጠብቅ፤ በአጽሟ ለሚገነባው ድልድይ የወከለችው ሰፊው ህዝብ ተሻግሮ ከድል እንዲደርስ የታገለችና ያታገለች የህዝብ ልጅ ነበረች።

አንድ የማይካድ ሀቅ ግን የድላይ ብቻ ሳይሆን የብዙዎቹ አዋጊዎች ችግር ነበር። አዋጊዎቹ ከማዋጋት ተዋጊ ይሆኑ ነበር። በምንም መልኩ ይሁን ለራስ ጥንቃቄ የሚባል አይውቁም። አንድ ጓድ መሪ የሚሆንበት ምክኒያት ከመስራቱ ማሰራቱ የበለጠ ውጤት እንደሚያመጣ ታምኖበት ነበር። ድላይ በጦርነት ላይ የተዋጊዎቹ የውጊያ ሁኔታ ካልጣማት አጠገቧ ካለው ጓድ መሳሪያ ነጥቃ ነበር ራሷ የምትገባበት። መሪ ወይንም አዋጊ የጦርነቱን ስኬታማነት መለካት ያለበት ራሱን ጠብቆ ከወዲያ ወዲህ እየተንቀሳቀሰ የተሰጠውን ቀጠና እየገመገመ ማዋጋት ሲችልና ወደ ጠላትም ሲጠጋ በከባድ የተኩስ ሸፋን የጠላትን አንገት አስቀብሮ የሚመራውን የጦር ክፍል ለጨበጣ ውጊያ ወይንም ለወረራ ማብቃት ነው። ድላይ ግን (ገጽ120) አንገቷን እንኳን ዘንበል ማድረግ አታውቅም። በወቅቱ ድርጊቷን “አጉል ጅብደኝነት” እንለው ነበር።ያ ሁሉ ጀግንነት አስተማሪነቱም ወቅታዊነቱም አሁን አልፏል። ደግሞስ የኔን ሞት ሙታ እኔን በህይወት እንድቆይ እድል ለሰጠችኝ ሰማዕት ራሷን መከላከል በማትችልበት ሁኔታ ይህን ትችት ልተቻት ከቶውን እንዴት ይቻለኛል?

ከድላይ ጋር በተሳተፍኩባቸው ጦርነቶች ሁሉ በህይወት ቆይቶ የትግሉን ፍሬ ለመብላት የመፈለግ፤ አግብቶና ወልዶ የመኖር ፍላጎት የወለደው ፍርሃት አይቻልም። በዳምት ጦርነት ላይ የነበረውን ሁኔታ ላካፍላችሁ። ከቆላማው የበለሳ ግዛት ጎላጌ ወንዝን ከተሻገርን በኋላ ከደጋው መሬት ዳምት እስከንደርስ ውሽንፍር(ነፋስ የበዛበት ዝናብ) ያጣድፈን ጀመር። የለበስነው ልብስ ለቆላ እንጂ ለደጋ የሚሆን ስላልነበር እጃችን ደነዘዘ። ጥርሳችን እርስ በርሱ ይፋጭ ነበር። ሰውነታችን እንደ ባህር ላይ ቀጤማ ይንገደገድ ነበር። የመሳሪያችንን ቃታ ለመሳብ ተቸገርን። ወደ ማጥቂያ ወርዳው ስንጠጋ በጥናቱ ላይ ያልነበረ እሾሃማ የሽቦ አጥር ገጠመን። ከአጥሩ ውስጥም የድልድይ መስሪያ ትልልቅ የሰሚንቶ ቱቦዎች ተደርድረው የደርግ ወታደር በቱቦዎቹ ራሱን ከልሎ ይከላከላልን ነበር። በዚህ ሁኔታ ነበር ድላይ የሽቦውን አጥር ወደላይ ከመሬት አንስታ በስሩ እየሾለክን ወደ ውስጥ እንድንገባ በስም እየጠራች አንተ ያን ቦታ ቶሎ ተቆጣጠር፤ አንቺና አንተ ይህን ስፍራ ቶሎ ያዙ፤ እገሌ ወድዚያ ጠላት በምብ ወርውር፤ . . . ወዘተ ስትል ጠላት ይሰማት ነበር። ድላይ ግን ዲላማ አሆናለሁ የሚል ህልም አልነበራትም። በዚህ መንገድ ሁላችንም ወደ ደርጉ ምሽግ እንደገባን ጓድ ገብረህይዎት አጠገቧ ተሰዋ። የርሱን አኤዋን አንስታ እንደ ማንኛችንም ትዋጋ ጀመር። የሌሊቱ ወረራ እርሷ ትመራው በነበርው ክፍል ስኬታማ ሆነ።

ድላይን እኔ ሳውቃት እንዲህ የጦር ፊታውራሪ እንጂ በመሐፉ እንደ ተቀረጸችው የጾታ ፍቅር አሳዳጅ አልነበርችም። ጓዲት ሴቶችም ሆኑ ውንዶች በከብር ይመልከቷት ስለነበር እርሷም የአርዖት ግብሯን ዝቅ ያደረገችበት ጊዜ አልነበረም። በተለይም ሴት ጓዲቶች እርሷን መሆን ስለሚሹ አዘውትረው ከድላይ ጋር መወያየትን ይመርጡ ነበር። በምጨርሻው እንቅስቃሴያችን በበለሳ ድርጅቱ ለመፍረስ ቀን እይቆጠረና ብዙው ተጋዳይ ወደ ደርግ ይገባ በነበረበት ወቅት “ አይዟችሁ ተረጋጉ በማለት በትግሉ ውስጥ እንዲቆዩ ታበረታታ ነበር። ሆኖም መሄድ የሚፈልጉትንም ሴት ጓዲቶች ልትሄዱ ስትቆርጡ አማክሩኝ በጾታችሁ መንገድ ላይ ከሚደርስባችሁ ጥቃት የምትከላከሉበት መሳሪያ አሰጣችኋለሁ” ትላቸው እንደነበር በጊዜው የሴቶች ኮሚቴ አመራር የነበረችው ጓዲት አበባ አላዘር አጫውታኛለች።

አማኑኤልና ድላይ አሲምባ በነበሩበት ወቅትም አንዳንድ ምሁራን ነን የሚሉ ጓዶች ያሳዩ በነበረው የንቀት ስሜት የአንዳንድ ጓዶችን የትግል ስሜት ይጎዱ ስለነበር ድርጅቱን በመልቀቅ ወደየመጡበት ከድተው ይሄዱ ስለነበር (ገጽ312-314) ድንቅየ ተዋጊ የነበረውን አማኑኤልን “ሳታማከረኝ እንዳትሄድ” (ገጽ 287) እንደምትለው አልጠራጠርም። ያ ግን አበረን ከድተን ትዳር መስርተን ፍቅርን ያለገደብና ያለ ተፅእኖ እንኮመኩማለን ማለቷ እንዳልሆነ እርግጠኛ ነኝ። አማኑኤልም እንደሚነግረን ዕውነት የፍቅር ቃል ኪዳን ቢኖራቸው ኖሮ ድርጅቱን ለቆ ሲሄድ የሰፈሩን ልጆች አፈላልጎ (ገጽ 392-395) ከነርሱ ጋር ተመካከሮ ከመሄድ ወደ “እጮኛው” ወደ ድላይ በሄደ ነበር። በመጨረሻም ያ ሁሉ ውጣ ውርድ አልፎ የድላይ ፍቅር ወደ ሱዳን ብሎም ወደ አሜሪካ አብሮት ተሰዶ ሌላ ሰው በቅጡ እንዳያፈቅር እየከለከለው በነበረበት ሁኔታ አገር ቤት ሲሄድ ነብሴን አዳነኝ የሚለውን ይመር ንጉሤን ወሎ ድረስ ተጉዞ ፈልጎ ሚስቱንና ልጆቹን እረድቶ ሲመለስ የድላይን ቤተሰቦች ግን ሳያይ ነበር የተመለሰው። ለአማኑኤል ከይመር ቤት ይልቅ የድላይ ቤተሰቦች ቤት ለመንገዱ ይቀርብ ነበር። ወደ ጎንደርም ጎራ ብሎ ከድላይ መቃብር ላይ አበባ አስቀምጦ መመለስ ይችል ነበር። የሆነው ሆኖ ድላይ በመጽሃፉ ውስጥ የገባችው እንዳናባቢ ለመጽሃፉ ማጣፊጫ እንጂ እውነተኛ ፍቅረኛው መሆኗ ውሃ የሚቋጥር ዕውነትነት የለውም። አለያማ አማኑኤል በለሳ ሄዶ ከመቃብሯ ራስጌ ቆሞ ወታደራዊ ሰላምታ በመስጠት እርሙን አውጥቶ መመለስ ይችል ነበር። የድላይ በመጽሃፉ መግባት ማናበቢያና የመጽሃፍ ማሻሻጫ እንጂ የአማኑኤል “እጮኛ” የፍቅር ቃል ኪዳን በመሆን አይደለም። ሌላም እውነትነት የገደለው ነገር በመጽሃፉ አይቻለሁ። እስከ 2005 መጨረሻ ድረስ በለሳ ውስጥ ድላይ ተራራ( ገጽ 436) የሚል በስሟ የተሰየመ አንድም ተራራ የለም። ዳዊት ተራራም እንዲሁ። ያለው ገደይ ተራራ ነው። አጭቃን ተራራ ብቻ ነው በለሳ ውስጥ በጓድ ግደይ ጅብዱ የተሰየመ። ይህን ሀቅ የመጀመሪያ ልጁን ድላይ ብሎ ከሰየመው ከአድናቂቁ ከዮናስ በለሳ ሃሙሲት ድረስ ሆዶ አረጋግጦልኛል።

አማኑኤል ከድላይ ጋር አለኝ የሚለው ፍቅር የማናበቢያና የማሻሻጫ ቅመም እንጂ እውነት የነበረው ፍቅር አይደለም። አማኑኤል አንድ ጊዜ ጠንከር ብሎ ወደ ድላይ ከንፈር ሲጠጋ (ገጽ298) “አንተ ልጅ አታርፍም አለችኝ” ይላል። ከዚህ የጠንከረ ነገር በዚያን ወቅት ለአማኑኤል ቢነገረው ድርጅቱን ለቆ ሊሄድ ይችል ነበር። ድላይ ግን ሰውን እንደንቃተ ህሊናው ተይዝ ስለነበር ከድርጅት ጠቀሜታ አንጻር ድንቅየ ተዋጊ የነበረውን አማኑኤልን ላለማስበርገግ ጥንቃቄ አድርጋ ነበር የገስጸችው። የድላይ ህዝባዊነትና ጓዳዊ ፍቅር የኔን ምስክርነት አይሻም። አስዛኙ ነገር ግን በአለቀ ሰዓት ድርጅቱ እየፈረሰ

በነበረበት ወቅት፤ ተጋዳዩ ወኔው በቀዘቀዘበትና ሞራሉ በወደቀበት ሰዓት ከርቀት በተተኮሰ የሚልሻ ጥይት ተመትታ የስርዓቱን እድፍ በደሚ ልታጥብ ከፍተኛውን መስ ዕዋዕትነት በህይወቷ ከፍላ ለሀገሯ፤ ለወገኗና ለጓዳቸ ደህንነት ራሷን ሰጥታለች። ድላይ የአማካኤልን የፍቅር ቃል ኪዳን ጠብቃ በወሎ በኩል ትግራይ ሄዳ ስታጣው ወደ ሱዳን ከዚያም ወደ አሜሪካ አልመጣችም።

ታሪክ በምንጽፍበት ጊዜ በዕውነት ስለዕውነት የሆነውን እንጂ የየግል ፍላጎታችንን በሚያረካ መልኩ መጣመም የለበትም። በተለይም እንደነ ድላይ በህይወት በሌሉ ሰዎች አወንታዊም ይሁን አሉታዊ ምስክርነት ሊሰጡ ወይም ራሳቸውን ሊከላከሉ በማችሉ ሰማዕታት ታሪክ ላይ ጭቃ መቀባት የታጋይ አፅም እንዳይወቅሰን ይሉኝታ ሊኖረን ይገባል። ድላይ የፍቅርን ጣዕም ገና በከተማ እያለች አጣጥማ የጨረሰች መሆኗን ከአድማስ ባሻገር እንለው በነበረው የኩሽክ ዋርድያ ጊዜ ታጫውተን ነበር። ከሁሉም በላይ ግን ድላይ ኢህአፓ/ኢህአሠን ስትቀላቀል የፍቅር መሸመቻ ገበያ ወሎ ውስጥ አጥታ አሲምባ ውስጥ አገኘዋለሁ ብላ አልነበረም።

የሆነው ሆኖ ግን ያሲምባ ፍቅር መነበብ ያለበት መጽህፍ ነው። አማካኤል ስለ ድላይ ከሰነቀረው “ታሪክ” ውጭ የነበረው ፍቅር የህዝብ፤ የጓዳዊ፤ የአሲምባና የአብዮታዊ በራሱ የተሟላ ፍቅር ነበር። አንዳንዶች እንደሚሉትም ለምን ከሰላሳ ዓመት በኋላ? አይባልም። ለምን ቢባል ታሪክም የራሱ ህይወት አለውና ጊዜ አይሸረውም። ጊዜውን ጠብቆ ሁኔታው ሲፈቅድለት ይንገራል እንጂ አንድንዶች በፈለጉት ሰዓት ካልተጻፈ ታሪክ አያሰኘውም አይባልም። የግል ኑሮን አቸንፎ ከሰላሳ ዓመት በኋላታሪክን መጻፍ በራሱ ያስመሰግናል እንጂ አያስወቅስም።

ታሪክን ታሪክ የሚያደርገው እውነትነቱ፤ አስተምሮነቱ፤ ሳይቀነስና ሳይጋነን በማያሻማ መልኩ መነገሩ ስለሆነ በተፈጠረበት፤ በተሰራበት ሁኔታ ዕውነት ስለ ዕውነት በዕውነትነቱ መነገር ይኖርበታል።

እኔም እንደ ሰዎች ዕውነትን እሻለሁ  
ዕውነት ተናገሩ በዕውነት ጻፉ ሳለሁ  
እውነት ዳተኛ ነች እኔ እቀድማታለሁ

እንዲሉ ነው ይህ ጽሁፍ በራሴና በበለሳ ጓዶች በህይወት ባሉና በህይወት በሌሉ ስም የተጻፈው። ሆኖም ሃሳቡ እኔን አይወክለኝም የሚሉትን ጓዶች መብት አከብራለሁ።

ኃይሉ በለሳ [abirhanu@bellsouth.net](mailto:abirhanu@bellsouth.net)

ጳጉሜ 2005